

हाल महिरमि रसु न श्रीजू आउ त परिचूं पाण में ।

बिना बृज भूमि जे माता त्रिभुवन नाहिनि मुंहिजी काणि में
सदां रंग श्री श्यामा स्वामिनि अमड़ि नवल रंगिड़ा देखारिय तो ।
हाणे नाम जो रंगु दे सचो मुशिकां सदां महिराण में ॥

कृपा निधान साहिब मिठिड़ा फरमाईनि थाः बोलिणां सत्श्री
वाहगुरु ! साहिब मिठइनि जी हाल ओरण जी जाइ श्रीबृज सरकार
वटि आहे, छो त पंहिजे प्रीतम वटि रुगो आशीश जी जाइ अथनि
। साहिब मिठा श्रीबृज स्वामिनि खे सम्भारे चवनि था : हे बृज जा
कृपा निधान साहिब ! तवहां असां जा त हाल महिरम आहियो ।
ब्रियनि लाइ साहिब सभ जा मालिक आहियो । असां लाइ हीअ ई
हाल वण्डण जी जाइ आहे । हिक ब्रिए जो दुखु वण्डे सलाह
दियण ऐं वठण जी जाइ आहे । मिठी अमां ! असां सां छा लाइ
रुठा आहियो ? सहेलियुनि छा काविड़ायो अथव ? कीन प्रीतम सां
मानु कयो अथव ? कावड़ि प्रीतम सां ऐं मुंहिड़ा असां ब्रालिड़ियुनि
सां था मटियो ?

श्री जू महाराज कावड़ि मां चयो त हा तवहीं हरिद्वार त घुमो
पोइ गाल्हियूं कजो । साहिब मिठा सरकार महाराजनि खे समुझी
विनय सां चयो त महिरबान अमां ! असां हरिद्वार पंहिजे शौंक सां
त कोन वेंदा आहियूं । बृज भूमी अ मथां त टेई लोक घोरे छदियूं
। तवहां नाराजु न थियो । बृज भूमि जो रसु त असां जे रोम
रोम में समायलु आहे । तवहां कृपा करे इहो उलाहनो न दियो ।
टिन्ही लोकनि जा सुख त बृज रज जी रस जी काणि में बि न
ईंदा । रंग भरी अमां ! तवहां जू अनंत कृपाऊं आहिनि ।
सदां मिठी माता वांगे तवहां हिंदोरनि में पिए पालियो आहे ।
बृज जी तिर मात्र जाइ बि तवहां जे मधुर चरित्र ऐं लीला खां
वांदी न आहे । दिव्य ऐं अनोखियूं लीलाऊं देखारियूं आहिनि ।

पोइ भला ब्राहरि वज्रण जो असां संकल्पु बि कींअ कंदासीं ।
तवहां जे मिठियुनि मिठियुनि लीलाउनि जो कहिड़ो वर्णनु
करियां ? मूं खे त पल पल में उन्हनि जी मधुर स्मृति हृदय में
अपारु हर्ष थी प्रदानु करे ।

हिक दफे मिठी स्वामिनि तवहां निकुंज जे द्वार ते प्रीतम
जे इन्तज़ार में बीठा हुआ । चण्ड ग्रहण जो समयु हो । तवहां
जी अनूपम शोभा सां सारो बनु अद्भुत चान्दनी अ सां आलोकित
थी रहियो हो । तवहां प्रीतम खे सम्भारे पाण खे भुलाए बीठा
हुआ । एतिरे में प्रीतमु आयो ऐं तवहां खे मगनु दिंसी डिंजी
वियो ऐं झटि तवहां जे मथां ओढिणी विझी तवहां खे निकुंज में
वठी हलियो त मतां राहू भुलिजी न पवे । असां जी करुणा
निधान स्वामिनि उहो आनंद भरियो दृष्यु दिंसी असां जो तनु
मनु बागु बहार थीं चवण लगो त हे प्रीतम जे दर्शन लाइ
उत्कंठिति स्वामिणि तवहां ऐं तवहां जे मथां अनन्त क्यास सां
भरिजी पलव सां तवहां जे चंद्र मुख खे लिकाइण वारे लालन
जी सदाई जै हुजे ।

ब्रिए दफे वरी दिंयारी अ जो मोको हुआ । श्री युगल सरकार
खे उन दींहु सखियुनि जी चौपड़ खेड़ाइण जी लीला करण जी
दिलि थी । श्री यशोदा अमड़ि बि अजु चौपड़ खेड़ाइण जी आज्ञा
दिनी ऐं ललिता खे पारत करे चयो ब्रिचिड़ी ! एतिरी भलाई
कजि जो मुंहिजो साधु पुटु पोइते न पवे । पूरो न्याउ कजि ।
ललिता ! चारि सहेलियूं किशन खे ऐं चारि सहेलियूं ब्रिचिड़ी
श्री जू खे दिंजि । मन मोहनु खिड़क में गायूं दुहाइण वियो हो ऐं
खेसि रांदि लाइ अमां जी आज्ञा जी ज्ञाण कान हुई । सभु
सहेलियूं निकुंज में श्रीजू महाराजनि वटि अची कान्हल जे
मोटण जो इन्तज़ारु करण लगियूं । एतिरे में श्याम सुन्दरु

निकुंज में आनंदु हुलासु ऐं प्रकाशु दिसी चुपि चुपि करे अची
 ब्रिनि गोपियुनि जे विच में लिकी बीठो । उन महिल हिक गोपी
 घर खां पिए आई । उन खे ईंदो दिसी हिक सखी अ वाको करे
 चयो त अमड़ि यशोदा राणी थी अचे । मन मोहनु प्यारो इहो
 बुधी हको बको थी वियो त अमां छा चवंदी त हीउ ज़नानो थी
 हिति छा करे रहियो आहे । इन करे डोड़ी सिंघासन हेठां
 लिकण लगो । तदहीं मृदु मुस्कान सां निहारे श्री स्वामिनि प्रीतम
 जी कोमल बांह खे हथिड़े सां झले चयो त प्रीतम कादे थो
 भर्जीं अजु त मिठी अमड़ि कृपा करे गढ़िजी चौपड़ि खेदण लाइ
 आज्ञा दिनी आहे । तदहीं हर्षति थी श्री प्रिया प्रीतम रांदि खेद्री
 आनंद में भरिजी विया । अहिड़ा अनन्त रस भरिया दृष्य साहिब
 मिठा पल पल में वृन्दाबन में दिसनि था ।

हे कृपालु अमड़ि ! तवहां सदां नितु नवां रस देखारिया
 आहिनि । तवहां प्रेम जो रूपु आहियो ऐं प्रीतमु आनंद रूपु
 आहे । असां सदां तवहां जे इन प्रेम आनंद जी मौज में भरिपूरु
 था रहूं । पोइ भला बृज खां बाहरि छो वेंदासीं ?

टीजड़ी अ राति आहे । अमड़ि मिठी अ सरकार जे
 हथिड़नि में मेंहदी लगाई आहे इन करे सरकार हथिड़नि खे
 झले वेठा हुआ । प्रभात जो जदहीं युगल लाल निद्रा मां जागिया
 त सरकार उथण लगा पर प्रीतमु निण्ड जी खुमारी अ करे वरी
 लेटी पियो । तदहीं श्रीजू महाराज सदिड़ा करे प्रीतम खे जागाइण
 लगा । प्रीतम ! असां जी मोतियुनि जी माला तवहां जी अलकावली
 अ में उरिझी पेई आहे । सेघ मां उथी उन खे छदायो मतां
 सहेलियूं न अची वजनि । असां जे हथिड़नि खे अलाए कंहि

मेहंदी लगाई आहे इन करे असां कुछु करे न था सधूं । प्रीतम ! जल्थी उथो न त तवहां जे कपोलनि ते मेहंदी था लगायूं । प्राण जीवन ! दिसो न मस्तक तां साड़ी बि सरकी वेई आहे । कुरुबु करे उहा बि पंहिजे हथिड़नि सां संवारियो । चन्द्रका जी टिकिली बि सेजा ते किरी पई आहे उहो बि श्रंगार में लगायो । प्रीतम ! निण्ड में ई चयो त असां जी कची निण्ड छो था फिटायो अजां केदी राति पई आहे । श्रीजू चवण लगा : प्राण नाथ ! होदे अमड़ि दहीं विलोड़े रही आहे । प्रभात थी वेई आहे । दाहा थियो उथी मूं खे मदद करियो । देरि सां उथंदसि त अमड़ि कावड़ि कंदी । हीअ मेहंदी बि शायद अमड़ि ई लगाई हूंदी इन करे अमड़ि असांजे लाइ निहारींदा हूँदा । कृपा को उथी असां जो श्रंगार संवारियो त वजी अमड़ि खे पंहिजा मेहंदी अ वारा लाल लाल हथिड़ा देखारे प्रसन्न करियूं । प्रीतमु पासो वराए चवण लगो त तवहां असां खे पूरो आरामु बि न था करणु दियो अजां मूं खे हींअर त निण्ड आई आहे । श्री जू महाराजनि वरी प्रीतम जे खादी अ ते हथिड़ो रखी अनुनयु कयो त नाथ विलग न मानो । प्रीतम ! सुजागु थियो । असां खे बुखिड़ी बि लगी आहे कृपा करे भला पान बीड़ो त खारायो । इहो बुधी प्रीतम झटि उथी सरकार खे पान बीड़ो देई चयो त प्राणेश्वरी ! तवहां जी मधुरवाणी अमृत खां बि क्रोड़ गुणां आनंद दियण वारी आहे । उन जे पान करण जी अभिलाषा ई मूं खे आलसी कयो आहे । वरी वरी तवहां जा बोल बुधण लाइ मां दिलि करे सुमिहीं थो पवां । इन करे मुंहिजी सुस्ती अ लाइ दिलि में न कजो ।

साहिब मिठा चवण लगा त मिठी अमड़ि ! तवहां अहिड़ा

नवां नवां रस रंग सदां देखारियो था । तवहां युगल जो नितु
नओं विहारु सदां काइम रहे । लीला आनंद जा झझा आनंद
माणियो ऐं पंहिजे प्रेमियुनि खे देखारे आनंद में भरिपूरु करियो ।
उन सां गढु कृपा करे पंहिजे मधुर नाम जो रंगिड़ो बि प्रदानु
करियो । सचे नाम जो कदहीं न लहण वारो मजीठ रंगु दियो ।

‘करि लाल चोला अमर ढोलिया दियो सचिड़ो नामु मजीठ’
तवहां जे इन महिर भरिए मेंघ वरिसण ते असां सदां खिलंदा
रहूं । महिर जे कोट में नाम जो रंगु देई सदां वयासो जिते सदां
खिलंदा रहूं । साहिबनि जा मिठिड़ा ऐं निमाणा बोल बुधी युगल
सरकार प्रसन्नु थी साईं अमड़ि खे गोद में विहारे प्यारु करण
लगा । साईं अमां बि युगल जी जै जै कार करे गद् गद् थी
विया ।

मिठिड़े बाबल साईं अमां जी सदाई जै ।